

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکبانو ټولنیز انجمن (د شیرزاد لکینه)

۲۸ دسمبر ۲۰۱۷

## د افغانستان کارگران په بیرحمانه ډول استثماريږي او وژل کيږي

ټولنه د بیلابیلو طبقو څخه جوړه شوی ده. د یوې ټولني اکثره برخه زیارکینه طبقو پورې اړه لري او ډیره کمه برخه یې شتمن او بدایان جوړوي. په زیارکینه طبقو کې کارگران، دهقانان او نورو کسبگر شاملیږي چې په خپل زیار او زحمت ژوند تیروي او د بل چا انرژي او توان په کارولو شتمنی نه تر لاسه کوي. کارگره طبقه، د زیارکینو طبقو تر منځ هغه طبقه ده چې اقتصادي څرخ یې په لاس کې دی، د پرمختللو وسایلو سره سره او کار لري، د نورو زیارکینو طبقو په پرتله سیاسي پوهه او شعور یې هم اوچت دی او د ژر پیوستون استعداد لري. لنډه دا چې د پانگوالي طبقې په وړاندې کارگره طبقه ودریدلی چې دواړه سره متضادي کتې او منافعې لري. پانگوال د یو شمیر کمو کسانو ګټه خوندي کوي خو کارگره طبقه د ټولني د اکثریتو زیارکبانو د هوساینې لپاره مبارزه کوي.

په افغانستان کې مونږ د دهقانانو او کوچنی بورژوازی تر څنګ، د کارگرانو طبقه هم لرو چې په ډیر بد وضعیت کې ژوند کوي. څرنګه چې په کلیو کې زمونږ زیارکینه دهقانان د بهرنیو او داخلي نوکرانو لخوا وژل کيږي او ځورول کيږي، همدا ډول په ښارونو او کانونو او نورو اقتصادي موسساتو کې کارگران د پانگوالو لخوا په بیرحمانه ډول استثماريږي او په انتحاري حملو کې وژل کيږي او بهرني نیواکګرو هم د هغوی ژوند په دوزخ بدل کړی دی.

پانگوالان چې په انساني ارزښتونو هیڅ ډول باور نلري او یوازې ګټه تر لاسه کول ورته اهمیت لري، کارگران په ډیرو بدو شرایطو کې کار ته ګماری. هغه سکتور چې هلته کارگران په ډیر بېوزلې حالت کې پانگوالو او یا هم ځایي جهادي جنګسالارانو ته کار کوي، د کانونو سکتور دی، په تیره بیا د سکرو د ډیرو کانونو هغه خطرناک ځایونه دي چې د دې تر څنګ چې کارگران په کې په وحشتناکه ډول استثماريږي، د بدو ایمني شرایطو له امله کارگران په کې وژل کيږي.

نن، د مرغومي په پنځمه، د سمنګان ولایت د دره صوف بالا د ډبرو د سکرو په یوه کان کې د میتان غاز د انفجار له امله پنځه تنه کارگران وژل شول چې د یوه جسد لا تر اوسه پورې لاس ته نه دی راغلی. لوټمار پانگوال دا کانونه په غیر فني توګه استخراجوي، ځکه چې د دې کانونو غیر فني استخراج ځایي لوټمارانو ته چې د لوړپوړو چارواکو ملاتړ له ځان سره لري، ډیره ګټه ورپه برخه کوي. دا لوټماران په دې هیڅ فکر نکوي چې داسې غیر فني استخراج څنګه د کارگرانو ژوند له خطر سره مخامخ کولی شي، ځکه چې هغوی ته کارگران اصلاً انسانان نه ښکاري او یوازې د خپلې شتمنی زیاتیدل او بدایتوب یې هدف دی.

هر کال، په لسگونه کارگران د افغانستان په بيلابيلو کانونو کې مري. دا بيوزله کارگران د مرگ تر شيبې پورې په خورا بيرحمانه ډول استثماريږي. د دې کارگرانو ژوند نه دولت ته چې د کارگرانو او زيارکښانو دولت نه دی او نه هم پانگوالو ته چې دنده يې د کارگرانو او نور زيارکښانو لوتل دي، هيڅ ډول ارزښت نلري. هيڅوک نشي کولای چې کارگران د دې بيرحمانه استثمار او وژني څخه وژغوري، مگر يوازې په خپله کارگره طبقه چې د نورو زيارکښو انسانانو سره يوځای د هر ډول ستم او جنايت په وړاندې مبارزه وکړي.